

ŻEWG FRIEFET

Ta' VINCENT CARUANA

*Lis-Sur Erin Serracino Inglott
li f'daru gie li smajt programmi
ta' diski klassiċi.*

Kont marid;
Bil-kemm niflah
Inharrek id;
Għajnejja msammra
Fuq raġġ tax-xemx
Li kien fil-kamra
Diehel u jaqa'
Fuq il-madum.
Kont maħkum
Minn ħsibijiet
Ta' swied
Il-qalb.
Kont imdejjaq
Għax xtaqt li mfejjaq
Inkun mill-ġdid.

Hemm fuq is-sodda
Kont kull darba naħseb
Ħsibijiet godda
Li fuq ġwinħajhom
Kienu jġibuli
Dwejjaq kbir.
Moħħi kien ilsir
Ta' dal-ħsibijiet
Li serquli l-mistrieh
Iktar mill-istess mard
Li sefa' rebbieh
Fuq ġismi.

Dak il-ħin
Żewġ friefet sbieh,
Ħfief daqs ir-riħ,
Helwin
U mlewnin,

Dahlu fil-kamra
Itiru wara xulxin.

Dawk il-friefet
Bid-dehra sabiħa
U ferrieħa
Tagħhom
Mal-kamra xerrdu
Bħal sliem
U minnha qerdu
Id-dwejjaq ħakkiem
U l-kruha
Li kienu jidhru miġmugħa
Mal-kamra kollha.

U għalkemm
Wiċċi xeghel bil-ferħ
U qalbi mtliet bis-serħ,
Fil-mera kbira
Li kelli quddiemi
Minn wiċċi dhert
Li għirt
Għalhom.
Hassejtni nġhir
Li nara ħolqien zġhir
Fuq ruħu jittajjar

U lili jxennaq u jħajjar
Biex ingawdi l-beraħ,
L-ghelieqi u l-ajru
Fejn il-friefet
Bla xkiel jittajru,
Fil-waqt li jiena,
Ix-xorti bla ħniena

Tefgħetni f'qiegħ
Ta' sodda
Nistrieh bla mistrieh.

Iva,
Għirt għalhom
U fraħt bihom
Fl-istess ħin.

Wara li kienu mal-kamra
Daru ffit
B'dak it-taħbit
Bil-kemm jinstema'
Ta' ġwinħajhom,
Reġġu minn rajhom
Taru kollhom heġġa
U b'ġirja ta' vlegġa
'Il barra mit-tieqa
Għall-arja mixtieqa
Li barra kienet tistenniehom.
Marru!
Telquni!
Hallewni!

Kif telqu
Il-kamra reġġet libset
Ix-xeħta ta' qabar

Li qabel kellha
U fl-irkejjen reġa' ngabar
Ix-xebħ ta' ċella
Li jien sħajjilt f'kamarti
Ma' tul il-marda,
Għaliex il-kamra kienet
Qisha ċkienet
Fid-daqs quddiem għajnejja.

Mit-tieqa 'l barra rajthom
Joghlew u jitbiegħdu
Bi ġwinħajhom jitriegħdu;
Imbagħad għajnejja teptipthom
U xħin ftaħthom
Ma rġajtx sibthom
Quddiem għajnejja.

U f'qalbi
Staqsejthom biex
Jgħiduli għaliex
Ġew
Biex għamluni ffit ħieni,
U reġġu hekk kmieni
Tefgħuni fl-imrar
Li kien isaltan madwar
Soddti w qalbi.

30. 11. 50.